रागेय राघव का जन्म आगरा में हुआ था। उनका मूल नाम 
तिरुमल्लै नंबाकम वीर राघव आचार्य था, परतु उन्होने 
रागेय राघव नाम से साहित्य-रचना की है। उनके पूर्वज 
दक्षिण आरकाट से जयपुर-नरेश के नियत्रण पर जयपुर 
आए थे, जो बाद में आगरा में बस गए। वहीं उनकी 
शिक्षा-दीक्षा हुई। उन्होने आगरा विश्वविद्यालय से हिंदी में 


एम.ए. और पीएच.डी. की उपाधि प्राप्त की। 39 वर्ष की 


अल्पायु में ही उनकी मृत्यु हो गई। 

रागेय राघव ने साहित्य की विविध विधाओं में रचना की 
है जिनमें कहानी, उपन्यास, कविता और आलोचना मुख्य हैं। 
उनके प्रमुख कहानी-सग्रह हैं - रामराज्य का वैभव, देवदासी, 
समुद्र के फेन, अधूरी मूरत, जीवन के दाने, अंगारे 'न 
बुझे, ऐयाश गुर्दे, इंसान पैदा ,हुआ।उनके उल्लेखनीय 
उपन्यास हैं - घरौंदा, विषाद-मठ, मुर्दो का टीला, सीधा-सादा 
रास्ता, अँधेरे के जुगनू, बोलते खंडहर तथा कब तक 
पुकारूँ। सन्‌ 7967 में राजस्थान साहित्य अकादमी ने उनकी 
साहित्य-सेवा के लिए उन्हें पुरस्कृत किया। उनकी रचनाओं 
का सग्रह दस खडॉ में रागेय राघव ग्रंथावली नाम से 
प्रकाशित हो चुका है। 

रागेय राघव ने ॥936 से ही कहानियाँ लिखनी शुरू कर 
दी थीं। उन्होंने अस्सी से अधिक कहानियाँ लिखी हैं। अपने 
कथा-साहित्य में उन्हाने जीवन के विविध आयामो को रेखांकित 
किया है। उनकी कहानियों में समाज के शोषित-पीड़ित मानव 
जीवन के यथार्थं का बहुत ही मार्मिक चित्रण मिलता है। 
उनकी कहानियाँ शोषण से मुक्ति का मार्ग भी दिखाती हैं। 
सरल और प्रवाहपूर्ण भाषा उनकी कहानियों की विशेषता है। 
पाठ्यपुस्तक में संकलित कहानी गूगे में एक गूँगे किशोर के 

माध्यम से शोषित मानव की असहायता का चित्रण किया गया है। कभी तो वह मूक 
भाव से सब अत्याचार सह लेता है और कभी विरोध में आक्रोश व्यक्त करता है। 

लेखक ने दिव्यागों के प्रति समाज में व्याप्त सवेदनहीनता को रेखांकित किया 
है। साथ ही यह बताने की कोशिश भी की है कि उन्हें सामान्य मनुष्य की तरह 
मानना और समझना चाहिए एवं उनके साथ संवेदनशील व्यवहार करना चाहिए, 
ताकि वे इस दुनिया में अलग-थलग न पड़ने पाएं। कहानी के माध्यम से लेखक 
ने यह कहा है कि समाज के जो लोग सवेदनहीन हैं, वे भी गुँगी-बहरे हैं, क्योंकि 
अपने सामाजिक दायित्वों के प्रति वे सचेत नहीं हैं। 

'शकुंतला क्‍या नहीं जानती?' 

“कौन? शकुंतला! कुछ नहीं जानती! ' 

'क्यों साहब? क्‍या नहीं जानती?-ऐसा क्या-कामे है जो वह नहीं कर सकती?' 

“वह उस गूँगे को नहीं बुला. सकती।' 

‘अच्छा, बुला दिया तो?! 

“बुला दिया?' 

बालिका ने एक बार कहनेवाली की ओर द्वेष से देखा और चिल्ला उठी, दूँदे! 

गूँगे ने नहीं सुना। तमाम स्त्रियाँ खिलखिलाकर हँस पड़ीं। बालिका ने मुँह छिपा लिया। 

जन्म से वज्र बहरा होने के कारण वह गूँगा है। उसने अपने कानों पर हाथ रखकर 
इशारा किया। सब लोगों को उसमें दिलचस्पी पैदा हो गई, जैसे तोते को राम-राम कहते 
सुनकर उसके प्रति हृदय में एक आनंद-मिश्रित कुतूहल उत्पन्न हो जाता है। 

चमेली ने अंगुलियों से इंगित किया - फिर? 

मुंह के आगे इशारा करके गूँगे ने बताया - भाग गई। कौन? फिर समझ में 
आया। जब छोटा ही था, तब 'माँ' जो घुँघट काढ़ती थी, छोड़ गई, क्योंकि “बाप', 
अर्थात्‌ बड़ी-बड़ी मूँछें, मर गया था। और फिर उसे पाला है - किसने? यह तो 
समझ में नहीं आया, पर वे लोग मारते बहुत हैं। 

करुणा ने सबको घेर लिया। वह बोलने की कितनी जबर्दस्त कोशिश करता है। 
लेकिन नतीजा कुछ नहीं, केबल कर्कश काय-काय का ढेर! अस्फुट ध्वनियों का 
वमन, जेसे आदिम मानव अभी भाषा बनाने में जी-जान से लड़ रहा हो। 

चमेली ने पहली बार अनुभव किया कि यदि गले में काकल तनिक ठीक नहीं 
हो तो मनुष्य क्या से क्या हो जाता है। कैसी यातना है कि वह अपने हृदय को उगल 
देना चाहता है, किंतु उगल नहीं पाता। 

सुशीला ने आगे बढ़कर इशारा किया - “मुँह खोलो!' और गाँगे ने मुँह खोल 
दिया - लेकिन उसमें कुछ दिखाई नहीं दिया। पूछा - “गले में कौआ है?' गूँगा 
समझ गया। इशारे से ही बता दिया - “किसी ने बचपन में गला साफ़ करने की 
कोशिश में काट दिया' और वह ऐसे बोलता है जैसे घायल पशु कराह उठता है, 
शिकायत करता है, जैसे कुत्ता चिल्ला रहा हो और.कभी-कभी उसके स्वर में 
ज्वालामुखी के विस्फोट की-सी भयानकता थपेडे मार उठती है। वह जानता है कि 
बह सुन नहीं सकता। और बता-बताकर मुसकराता है। वह जानता है कि उसकी 
बोली को कोई नहीं समझताफिर भी बोलता है। 

सुशीला ने कहा - इशारे गजब के करता है। अकल बहुत तेज़ है। पूछा - 
'खाता क्या है, कहाँ से मिलता है?' 

वह कहानी ऐसी है, जिसे सुनकर सब स्तब्ध बैठे हैं। हलवाई के यहाँ रात-भर लड 
बनाए हैं, कड़ाही माँजी है,नौकरी की है, कपड़े धोए हैं, सबके इशारे हैं लेकिन - | 

गूँगे का स्वर चीत्कार में परिणत हो गया। सीने पर हाथ मारकर इशारा किया - 'हाथ 
फेलाकर कभी नहीं माँगा, भीख नहीं लेता', भुजाओं पर हाथ रखकर इशारा किया - 
“मेहनत का खाता हूँ” और पेट बजाकर दिखाया “इसके लिए, इसके लिए... ' 

अनाथाश्रम के बच्चों को देखकर चमेली रोती थी। आज भी उसकी आँखों में 
पानी आ गया। यह सदा से ही कोमल है। सुशीला से बोली - 'इसे नौकर भी तो 
नहीं रखा जा सकता।' 

पर गुँगा उस समय समझ रहा था। वह दूध ले आता है। कच्चा मँगाना हो, तो 
थन काढ़ने का इशारा कीजिए; औंटा हुआ मँगवाना हो, तो हलवाई जैसे एक बर्तन 

से दूध दूसरे बर्तन में उठाकर डालता है, वैसी बात कहिए। साग मँगवाना हो, तो 
गोल-गोल कोजिए या लंबी उँगली दिखाकर समझाइए, और भी... और भी... 
और चमेली ने इशारा किया - “हमारे यहाँ रहेगा?' 

गूँगे ने स्वीकार तो किया, कितु हाथ से इशारा किया - 'क्या देगी? खाना?' 

'हाँ, कुछ पैसे? - चमेली ने सिर हिलाया। चार उँगलियाँ दिखा दीं। गुँगे ने सीने 
पर हाथ मारकर जैसे कहा - तैयार हैं। चार रुपये। 

सुशीला ने कहा - 'पछताओगी। भला यह क्या काम करेगा?! 

'मुझे तो दया आती है बेचारे पर', चमेली ने उत्तर दिया -/*न ही, बच्चों की 
तबीयत बहलेगी।' 

घर पर बुआ मारती थी, फूफा मारता था, क्योंकि उन्होंने उसे पाला था। वे चाहते 
थे कि बाजार में पल्लेदारी करे, बारह-चौदह आने-कमाकर लाए और उन्हें दे दे, 
बदले में बे उसके सामने बाजरे और चने की -रोटियाँ डाल दें। अब गूँगा घर भी 
नहीं जाता। यहीं काम करता है। बच्चे चिढाते हैं। कभी नाराज नहीं होता। चमेली 
के पति सीथे-सादे आदमी हैं। पल जाएगा बेचारा, किंतु वे जानते हैं कि मनुष्य की 
करुणा की भावना उसके भीतर गूँगेपन की प्रतिच्छाया है, वह बहुत कुछ करना 
चाहता है, किंतु कर नहीं पाता। इस तरह दिन बीत रहे हैं। 

चमेली ने पुकारा - “गूँगे।' 

किंतु कोई उत्तर नहीं आया, उठकर दूँदा - “कुछ पता नहीं लगा।' 

बसंता ने कहा'- “मुझे तो कुछ नहीं मालूम।' 

' भाग गया होगा', पति का उदासीन स्वर सुनाई दिया। सचमुच वह भाग गया था। 
कुछ भी समझ में नहीं आया। चुपचाप जाकर खाना पकाने लगी। क्यों भाग गया? 
नाली का कोड़ा! 'एक छत उठाकर सिर पर रख दी' फिर भी मन नहीं भरा। दुनिया 
हँसती है, हमारे घर को अब अजायबघर का नाम मिल गया है...किसलिए... 

जब बच्चे और वह भी खाकर उठ गए तो चमेली बची रोटियाँ कटोरदान में 
रखकर उठने लगी। एकाएक द्वार पर कोई छाया हिल उठी। वह गूँगा था। हाथ से 
इशारा किया - 'भूखा हूँ।' 

“काम तो करता नहीं, भिखारी।' फेंक दी उसकी ओर रोटियाँ। रोष से पीठ 
मोड़कर खड़ी हो गई। किंतु गूँगा खड़ा रहा। रोटियाँ छुई तक नहीं। देर तक दोनों 
चुप रहे। फिर न जाने क्यों, गूँगे ने रोटियाँ उठा लीं और खाने लगा। चमेली ने 
गिलासों में दूध भर दिया। देखा, गूँगा खा चुका है। उठी और हाथ में चिमटा लेकर 
उसके पास खड़ी हो गई। 

“कहाँ गया था?' चमेली ने कठोर स्वर से पूछा। 

कोई उत्तर नहीं मिला। अपराधी की भाँति सिर झुक गया। सड़ से एक चिमटा 
उसकी पीठ पर जड़ दिया। किंतु गूँगा रोया नहीं। वह अपने अपराध को जानता था। 
चमेली की आँखों से जमीन पर आँसू टपक गया। तब गूँगा भी-रो दिया। 

और फिर यह भी होने लगा कि गूँगा जब चाहे भाग .जाता, फिर लौट आता। 
उसे जगह-जगह नौकरी करके भाग जाने की आदत पड़ गई थी और चमेली सोचती 
कि उसने उस दिन भीख ली थी या ममता की ठोकर को निस्संकोच स्वीकार कर 
लिया था। 

बसंता ने कसकर गूँगे को चपत जड़ दी। गूँगे का हाथ उठा और न जाने क्यों 
अपने-आप रुक गया। उसकी आँखों में पानी भर आया और वह रोने लगा। उसका 
रुदन इतना कर्कश था कि चमेली को-चूल्हा छोड़कर आना पड़ा। गूँगा उसे देखकर 
इशारों से कुछ समझाने लगा। देर-तक चमेली उससे पूछती रही। उसकी समझ में 
इतना ही आया कि खेलते-खेलते बसंता ने उसे मार दिया था। 

बसंता ने कहा - अम्मा! यह मुझे मारना चाहता था।' 

'क्यों रे?” चमेली ने गूँगे की ओर देखकर कहा। वह इस समय भी नहीं भूली 
थी कि गूँगा कुछ सुन नहीं सकता। लेकिन गूँगा भाव-भंगिमा से समझ गया। उसने 
चमेली का हाथ पकड़ लिया। एक क्षण को चमेली को लगा, जैसे उसी के पुत्र ने 
आज उसका हाथ पकड़ लिया था। एकाएक घृणा से उसने हाथ छुड़ा लिया। पुत्र 
के प्रति मंगल-कामना ने उसे ऐसा करने को मजबूर कर दिया। 

कहीं उसका भी बेटा गूँगा होता तो वह भी ऐसे ही दुख उठाता! वह कुछ भी 
नहीं सोच सकी। एक बार फिर गाँगे के प्रति हृदय में ममता भर आई। वह लौटकर 

चूल्हे पर जा बैठी, जिसमें अंदर आग थी, लेकिन उसी आग से वह सब पक रहा 
था जिससे सबसे भयानक आग बुझती है - पेट की आग, जिसके कारण आदमी 
गुलाम हो जाता है। उसे अनुभव हुआ कि गाँगे में बसंता से कहीं अधिक शारीरिक 
बल था। कभी भी गृँगे की भाँति शक्ति से बसंता ने उसका हाथ नहीं पकड़ा था। 
लेकिन फिर भी गाँगे ने अपना उठा हाथ बसंता पर नहीं चलाया। 

रोटी जल रही थी। झट से पलट दी। वह पक रही थी, इसी से बसंता बसंता 
है...गूँगा गूँगा है... 

चमेली को विस्मय हुआ। गूँगा शायद यह समझता है कि बसंता मालिक का 
बेटा है, उस पर वह हाथ नहीं लगा सकता।.मन-ही-मन थोड़ा. विक्षोभ भी हुआ, 
किंतु पुत्र की ममता ने इस विषय पर चादर डाल दी और फिर याद आया कि उसने 
उसका हाथ पकड़ा था। शायद इसीलिए कि उसे बसंता को दंड देना ही चाहिए, यह 
उसको अधिकार है...। 

किंतु वह तब समझ नहीं सकी, और उसने सुना कि गूँगा कभी-कभी कराह 
उठता था। चमेली उठकर बाहर गई। कुछ सोचकर रसोई में लौट आई और रात की 
बासी रोटी लेकर निकली। 

'गुँगे!' उसने पुकारा। 

कान के न जाने किस पर्दे में कोई चेतना है कि गूँगा उसकी आवाज़ को 
कभी अनसुना नहीं कर सकता, वह आया। उसको आँखों में पानी भरा था। जैसे 
उनमें एक शिकायत थी, पक्षपात के प्रति तिरस्कार था। चमेली को लगा कि 
लड़का बहुत तेज है। बरबस ही उसके होंठों पर मुस्कान छा गई। कहा - 'ले 
खा ले।' - और हाथ बढ़ा दिया। 

गूँगा इस स्वर की, इस सबकी उपेक्षा नहीं कर सकता। वह हँस पड़ा। अगर 
उसका रोना एक अजीब दर्दनाक आवाज़ थी तो यह हँसना और कुछ नहीं - एक 
अचानक गुर्३ाहट-सी चमेली के कानों में बज उठी। उस अमानवीय स्वर को सुनकर 
वह भीतर-ही-भीतर काप उठी। यह उसने कया किया था? उसने एक पशु पाला था। 
जिसके हृदय में मनुष्यों को-सी वेदना थी। 

घृणा से विक्षुब्ध होकर चमेली ने कहा - “क्यों रे, तूने चोरी की है?' 

गूँगा चुप हो गया। उसने अपना सिर झुका लिया। चमेली एक बार क्रोध से काँप 
उठी, देर तक उसकी ओर घूरती रही। सोचा - मारने से यह ठीक नहीं हो सकता। 
अपराध को स्वीकार करा दंड न देना ही शायद कुछ असर करे और फिर कौन मेरा 
अपना है। रहना हो तो ठीक से रहे, नहीं तो फिर जाकर सड़क पर कुत्तों की तरह 
जूठन पर जिंदगी बिताए, दर-दर अपमानित और लांछित...। 

आगे बढ़कर गूँगे का हाथ पकड़ लिया और द्वार की ओर इशारा करके दिखाया - 
निकल जा। गूँगा जैसे समझा नहीं। बड़ी-बड़ी आँखों को फाड़े देखता रहा। कुछ 
कहने को शायद एक बार होंठ खुले भी, किंतु कोई स्वर नहीं निकला। चमेली वैसे 
ही कठोर बनी रही। अब के मुँह से भी साथ-साथ कहा. ~ “जाओ, निकल जाओ। 
ढंग से काम नहीं करना है तो तुम्हारा यहाँ.कोई काम-नहीं। नौकर की तरह रहना 
है रहो, नहीं तो बाहर जाओ। यहाँ तुम्हारे नखरे कोई नहीं उठा सकता। किसी को 
भी इतनी फुरसत नहीं है। समझे?” 

और फिर चमेली आवेश में आकर चिल्ला उठी - 'मक्कार, बदमाश! पहले 
कहता था, भीख नहीं मागता, और सबसे भीख माँगता है। रोज-रोज भाग जाता है, 
पत्ते चाटने की आदत पड़ गई है। कुत्ते की दुम कया कभी सीधी होगी? नहीं। नहीं 
रखना है हमें, जा, तू इसी वक्त निकल जा...' 

किंतु वह क्षोभ, वह क्रोध; सब उसके सामने निष्फल हो गए; जैसे मंदिर की 
मूर्ति कोई उत्तर नहीं देती, वैसे ही उसने भी कुछ नहीं कहा। केवल इतना समझ 
सका कि मालकिन नाराज है और निकल जाने को कह रही हैं। इसी पर उसे 
अचरज और अविश्वास हो रहा है। 

चमेली अपने-आप लज्जित हो गई। कैसी मूर्खा है वह! बहरे से जाने क्या-क्या 
कह रही थी? वही क्या कुछ सुनता है? 

हाथ पकड़कर जोर से एक झटका दिया और उसे दरवाजे के बाहर धकेलकर 
निकाल दिया। गूँगा धीरे-धीरे चला गया। चमेली देखती रही। 

करीब घंटेभर बाद शकुंतला और बसंता - दोनों चिल्ला उठे, “अम्मा! अम्मा!' 

'क्या है?' चमेली ने ऊपर ही से पूछा। 

'गँगा...', बसंता ने कहा। किंतु कहने के पहले ही नीचे उतरकर देखा - गूँगा 
खून से भीग रहा था। उसका सिर फट गया था। वह सड़क के लड़कों से पिटकर 
आया था, क्योंकि गूँगा होने के नाते वह उनसे दबना नहीं चाहता था। दरवाजे की 
दहलीज़ पर सिर रखकर वह कुत्ते की तरह चिल्ला रहा था। 

और चमेली चुपचाप देखती रही, देखती रही कि इस मूक अवसाद में युगों का 
हाहाकार भरकर गूँज रहा है। 

और ये गाँगे... अनेक-अनेक हो संसार में भिन्न-भिन्न रूपों में छा गए हैं - जो 
कहना चाहते हैं, पर कह नहीं पाते। जिनके हृदय की प्रतिहिंसा न्याय और अन्याय 
को परखकर भी अत्याचार को चुनौती नहीं दे सकती, क्योंकि बोलने के लिए स्वर 
होकर भी स्वर में अर्थ नहीं है... क्योंकि वे असमर्थ हैं। 

और चमेली सोचती है, आज दिन ऐसा कोन है जो गूँगा नहीं है। किसका हृदय 
समाज, राष्ट्र, धर्म और व्यक्ति के प्रति विद्वेष से, घृणा से नहीं छटपटाता, किंतु फिर 
भी कृत्रिम सुख की छलना अपने जालों में उसे नहीं फाँस देती - क्योंकि वह स्नेह 
चाहता हे, समानता चाहता है! 


प्रश्‍्त-अभ्यास 


. गूँगे ने अपने स्वाभिमानी होने का परिचय किस प्रकार दिया? 

. “मनुष्य की करुणा की भावना उसके भीतर गूँगेपन की प्रतिच्छाया है।' कहानी के इस कथन 
को वर्तमान सामाजिक परिवेश के संदर्भ में स्पष्ट कोजिए। 

; “नाली का कोडा! 'एक छत उठाकर सिर पर रख दी' फिर भी मन नहीं भरा।' - चमेली 
का यह कथन किस संदर्भ में कहा गया है और इसके माध्यम से उसके किन मनोभावों 
का पता चलता है? 


. यदि बसंता गूँगा होता तो आपकी दृष्टि में चमेली का व्यवहार उसके प्रति कैसा होता? 

5. “उसकी आँखों में पानी भरा था। जैसे उनमें एक शिकायत थी, पक्षपात के प्रति तिरस्कार 
था।' क्यों? 

6. “गूँगा दया या सहानुभूति नहीं, अधिकार चाहता था' - सिद्ध कीजिए। 

7. 'गुँगे' कहानी पढ़कर आपके मन में कौन से भाव उत्पन्न होते हैं और क्यों? 


8. कहानी का शीर्षक 'गूँगे' है, जबकि कहानी में एक ही गूँगा पात्र है। इसके माध्यम से लेखक 
ने समाज की किस प्रवृत्ति की ओर संकेत किया है? 


9. यदि “स्किल इंडिया' जैसा कोई कार्यक्रम होता तो क्या गुँगे को दया या सहानुभूति का पात्र 


बनना पड़ता? 
।0. निम्नलिखित गद्यांशों की संदर्भ सहित व्याख्या कीजिए - 
(क) करुणा ने सबको" जी जान से लड़ रहा हो। 
(ख) वह लौरकर चूल्हे पर" आदमी गुलाम हो जाता है। 
(ग) और फिर कोनः ३ ०३००? जिंदगी बिताए | 
(घ) और ये गूँगे 0444000070 00०00 ४५ क्योंकि वे असमर्थ हें? 


।।. निम्नलिखित पंक्तियों का -आशय स्पष्ट कीजिए - 
(क) कैसी यातना है कि वह अपने हृदय को उगल देना चाहता है, किंतु उगल नहीं पाता। 
(ख) जैसे मंदिर की मूर्ति कोई उत्तर नहीं देती, वैसे ही उसने भी कुछ नहीं कहा। 


योग्यता-विस्तार 
।. समाज में दिव्यांगों के लिए होने वाले प्रयासों में आप कैसे सहयोग कर सकते हैं? 
2. दिव्यांगों की समस्या पर आधारित 'स्पर्श', 'कोशिश' तथा 'इकबाल' फ़िल्में देखिए और 
समीक्षा कोजिए। 

Jxse वञ्च बहरा - जिसे बिलकुल सुनाई न देता हो 
| अस्फुट - अस्पष्ट 
| ५ ध्वनियों का वमन - आवाज निकालने की कोशिश में ध्वनियों को 
| जैसे-तैसे उगल देना 
विक्षुब्ध ¬ अशांत 
कांकल - गले के भीतर की घाँटी 
पल्लेदारी - पीठ पर अनाज या सामान इत्यादि ढोने का कार्य 

